

Fuq min nitfgħu l-ewwel ġebbla?

AF (Hamrun): Spiss nisma' omeliji u programmi reliġjużi dwar kemm sirna sfaċċati, mhemmx misthija, xejn m'hu xejn, eċċ. Xi drabi ngħid li veru. Imma aħna qisna li l-uniku jew l-akbar dnuw huwa biss fejn jidhol is-sess, fejn mara turi ċerti partijiet minn ġisimha.


Xi drabi nhoss li l-aktar nies li jgergru u jitkażaw huma nies li jew jistħu juru ġisimhom jew għadda żmienhom jew għax ihossu indinjazzjoni li meta kienu iżgħar ma kellhomx il-libertà li hawn illum.

Meta se nibdew nisimghu – anki waqt l-omeliji – li huwa dnuw kbir li sseksek fuq in-nies, li tiġġudikahom, li tghid kontriehom, li tivvinta fuqhom, li tipprova teħodilhom dak li hu tagħhom, li bi kliemk tiżra' l-firda u s-suspetti?

Meta se nisimghu li hu dnuw kbir meta nieħu benefiċċji soċjali billi nigdeb u nieħu ġuramenti jew nimla formoli foloz? Meta se nisimghu li ma tistax tqarraq fit-taxxa?

Meta se nibdew ngħidu ċar u tond li l-moħqrija ta' l-annimali hi dnuw? Meta se nibdew nirreferu għall-qerda tal-kampanja bħala egoiżmu, sfruttar u ... dnuw?

Hu sfaċċat u jagħmel dnuw min jivvinta gwerra biex ibiġħ l-armamenti, jew joħloq ferment kontra l-immigranti. Immissu jistħi min jipprova jakkwista hu, akkost li jiftaqaq haddieħor. U mela għax tfajla kixfet iż-żokra jew libset il-bikini!



Jeħtieġ li fil-priedki nisimghu mhux biss kliem sabiħ u generiku, bħal "ejjew ħuti naghmlu l-volontà t'Alla" jew "kemm ihobbna Alla!" Jeħtieġ li l-Knisja tkun aktar b'saqajha fl-art, titkellem ċar. Jeħtieġ li, bla ma tghid li xejn m'hu xejn, tagħraf tpogġi l-affarijiet fil-prijorità li jisthoqqilhom. U niġtakru li darba ġie Xi Fadd li għallimna biex ma nwaddbux aktar ġebel!

Tweġiba:

AF għandu mitt elf raġun f'dak li kitbilna. Semma' hafna kwistjonijiet li jmissu l-ħajja tagħna b'mod dirett u personali (firda, suspetti, ġuramenti foloz) u oħrajn ta' natura nazzjonali jew globali (ambjent, armamenti).

Fl-ispazju li ghandna mhux possibbli nitkellmu dwar kull haġa li semma' AF. Minflok, se nipprova naghti l-prinċipji li ghandhom imexxuna fid-deċizjonijiet li niehdu u fl-atteggjamenti li nhaddnu.

Meta tiġbor dak kollu li qal AF, il-punt prinċipali li rridu nishqu dwaru hija l-konsistenza: Jiena nistrani dejjem u kullimkien. Jien imsejjah biex nimxi f'kull każ fuq il-prinċipji u l-valuri li għallimni Ġesù. Inkella jiġri bhall-Fariżej li kienu jircievu l-kundanna ta' Ġesù, għax kienu inkonsistenti fit-twemmin tagħhom.

Alla żejjen lil kull wiehed minna bil-libertà – halaqna hielsa. Tant iħobbna u jirrispetta l-libertà tagħna li saħansitra tana wkoll il-libertà li ngħidulu le, u nduru kontrih. Il-libertà li biha żejjinna Alla żgur li ma tfissirx li "nagħmlu li rridu". Tfisser li nkunu korretti fl-għażliet li nagħmlu. Jekk iddeċidejt li tagħti haġtek lil Alla u tgħix b'fedeltà l-magħmudija li rċevajt snin ilu, dan jissarraf f'li thobb. Ifisser tkun konsistenti fl-imħabba u l-imagħba korretta; u mhux fejn jaqbillek, tqabbel.

Li nħobb ifisser li nirrispetta l-gisem tiegħi u ta' haddieħor, għax gisimna hu tempju tat-Trinita' Qaddisa. Ġisimna qatt m'ghandna nirriduċuh għal oġġett.

Li nħobb ifisser li ma nxerridx malafami jew kalunni. Li nħobb ifisser li nirsisti għall-għaqda, kull fejn inkun (familja, ġirien, xogħol, għaqda, parroċċa, każin). Meta nizra' l-firda u l-inkwiet, inkun hati ta' nuqqas kbir.

Li nħobb ifisser li nkun gust fid-doveri tiegħi lejn l-Istat u s-socjetà. Fi kliem iehor, għandi nkun rett fid-dikjarazzjoni tat-taxxa. Anki jekk haddieħor jabbuza u jisraq, dan ma jiġġustifikax li jien nagħmel l-istess. Il-Katekiżmu jfakkarna li "m'hijjex haġa ġusta ma thallasx il-kontribuzzjonijiet għas-servizzi soċjali, iffissati mill-awtorità legittima" (para. 2436). Permezz tat-taxxi nkunu qed nagħtu sehemna għal hafna affarijiet li nippretenduhom b'xejn (żamma ta' l-ordni fil-pajjiż, id-difiża, is-servizzi tas-saħħa, l-indafa fit-toroq).

Il-Katekiżmu jfakkarna: "Ma ninsew qatt li ma jistax ikun hemm strutturi ġusti, jekk ma jkunx hemm bnedmin li jridu jkunu ġusti" (2832). Li nieħu beneficċju li mhux suppost nieħu, huwa serq. Li mmur nirregistra, meta fil-fatt qed nahdem jew inċekċek xi haġa, hu serq u nuqqas ta' onestà.

Li nħobb ifisser li ngħid dejjem il-verità, anki jekk jista' jagħti l-każ li ma jaqbillix. Kull min jieħu ġuramenti foloz huwa hati ta' dnub serju hafna. "Tieħu ġurament jew taħlef ifisser issejjah 'il Alla bħala xhud tal-verità ta' dak li tgħid. Il-ġurament falz isejjah 'il Alla bħala xhud ta' gidba" (Katekiżmu, 2150-2151).

Li nħobb ifisser li nħares l-ambjent. Ma jfissirx biss li napprezza l-kampanja u l-wirt naturali, imma wkoll li ma narmix l-iskart fejn gie gie (anzi fejn possibbli nifred l-iskart); ifisser ma nagħmilx ħsara lis-siġar u fil-gonna; li ma nniġġisx l-arja b'karozza li ma tkunx qed taħdem tajjeb; li ma nużax il-karozza bla bżonn. Min jaħqar l-annimali wkoll qed jonqos mill-imħabba lejn il-ġmiel tal-holqien ta' Alla.

Li nhobb ifisser li naċċetta lil kulhadd bhal hija u ohti. Ifisser li ma nitkerrax lejn persuna li għandha gilda differenti minn tiegħi, u ma jkollix atteggamenti negattivi lejn min sab kenn fostna.

Fuq livell aktar globali, in-nefqa enormi għall-armamenti huwa wkoll nuqqas, aktar u aktar jekk popli sħaħ jithallew minghajr il-meħtieġ biex jgħixu b' mod dinjituż.

Naqbel hafna ma' AF li temi bhal dawn għandhom jissemmew fl-omeliji. Il-Kelma t'Alla hija indirizzata lill-bnedmin ta' kull żmien u kull sitwazzjoni, u

għandha messagg attwali għal kull sitwazzjoni. L-eżempji li ssemmev illum huma biss ftit minn hafna sitwazzjonijiet konkreti li ahna nhabbtu wiċċna magħhom.


Nagħlaq b'talba: "Mulej, agħtini l-grazzja, li l-imħabba tiegħi ma tkunx bil-kliem biss, imma tidher fl-imġieba kollha tiegħi. Għinni wkoll biex ma niqafx f'dak li suppost jagħmel haddiehor. Agħtini l-għajnuna biex inkun minn ta' quddiem li nagħti sehm. Għinni nifhem li l-hajja nisranija hija ferm usa' milli xi kultant naħsibha li hi".

Il-Knisja dwar il-Globalizzazzjoni

Nagħtuha wiċċ uman

Wiehed mill-izjed sugġetti diskussi bhalissa huwa l-globalizzazzjoni. Fi ftit kliem din ir-realtà fi żmienna timmanifesta ruħha fil-proċess mgħaġġel ta' integrazzjoni ekonomika meġġuna mis-swieq hielsa, iċ-ċaqliq tal-kapital u l-investimenti, flimkien ma' l-iżvilupp qawwi fit-teknoloġiji ta' l-informazzjoni u t-trasport.

Dwar il-globalizzazzjoni kulhadd jgħid tiegħu: il-politiċi, l-ekonomisti, il-ġurnalisti, is-soċjoloġi, l-ghalliem, u l-bqija. Min jgħid li mn'Alla qegħdin ngħixu f'dinja waħda — villaġġ wiehed għax b'hekk infirxet il-paċi bejn il-ġnus — u min jishaq li l-globalizzazzjoni gābet magħha iżjed fortuna għall-iffortunat u iżjed sfortuna għal min huwa diġà mgħaġġel f'faqartu.



'Squeezed' huwa film dwar l-impjunt u l-impjunt ta' nies jnawzi jgħid u kif dawn qed jidherhom magħhom.